

# राष्ट्रिय सूचना आयोगको बैठक व्यवस्था सम्बन्धी कार्यविधि, २०७२

## १. संक्षित नाम र प्रारम्भ

- (क) यस कार्यविधिको नाम 'राष्ट्रिय सूचना आयोगको बैठक व्यवस्था सम्बन्धी कार्यविधि, २०७२ रहेको छ।
- (ख) यो कार्यविधि सूचनाको हकसम्बन्धी नियमावली, २०६५ को नियम ९(७) अन्तर्गत बनाईएको छ।
- (ग) यो कार्यविधि आयोगबाट पारित भएपछि २०७२ साउन १ गतेदेखि प्रारम्भ हुनेछ।
- (घ) यो कार्यविधि आगामी ५ वर्षको लागि हुनेछ।

## २. बैठकको अध्यक्षता

आयोगको बैठकको अध्यक्षता प्रमुख सूचना आयुक्तबाट हुनेछ। निजको अनुपस्थितिमा सूचना आयुक्तहरु मध्ये बरिष्ठ सूचना आयुक्तले आयोगको अध्यक्षता गर्नेछ। बरिष्ठ सूचना आयुक्तले आयोगको अध्यक्षता गरेको अवस्थामा प्रमुख सूचना आयुक्तले प्रयोग गर्ने सबै अधिकार प्रयोग गर्न सक्नेछ।

## ३. बैठकको लागि गणपूरक संख्या

प्रमुख सूचना आयुक्त र कमितमा १ जना सूचना आयुक्त वा २ जना सूचना आयुक्त उपस्थित भएमा बैठकको लागि गणपूरक संख्या पुगेको मानिनेछ। यसरी बसेको बैठकमा कुनै निर्णयउपर राय बाभिएमा प्रमुख सूचना आयुक्त र दुबैजना सूचना आयुक्तहरु उपस्थित भएको अर्को बैठकमा सो राय बाभिएका वा विषयमा निर्णयार्थ पेश गर्नुपर्नेछ।

## ४. बैठकको सूचना

प्रमुख सूचना आयुक्तसंग परामर्श गरी आयोगको सचिवले बैठक बस्ने मिति, समय र स्थानको सूचना बैठक बस्ने समयभन्दा कमितमा २४ घण्टाअघि सूचना आयुक्तहरुलाई उपलब्ध गराउने छ। यस्तो सूचना लिखित दिन सम्भव नभए मौखिकरूपमा पनि दिन सकिने छ।

## ५. बैठक बस्ने स्थान

बैठक बस्ने स्थान आयोगको बैठक सचिवालय परिसरमा वा पूर्वनिर्णय गरी अन्यत्र पनि बस्न सक्नेछ।

## ६. बैठकको कार्यसूची

प्रमुख सूचना आयुक्तसंग परामर्श गरी आयोगको सचिवले बैठकको छलफलको कार्यसूची बैठक बस्ने समयभन्दा १२ घण्टाअघि सूचना आयुक्तहरूलाई उपलब्ध गराउनु पर्नेछ ।

## ७. नियमित र अन्य बैठक

आयोगको बैठक नियमितरूपमा प्रत्येक महिनामा कम्तिमा ४ पटक बस्नेछ । आयोगको अवश्यकता अनुसार अन्य दिनमा पनि बैठक बस्न सक्नेछ । यसका साथै कुनै आयुक्तले आयोगको बैठक बस्न आवश्यक ठानेर विषयवस्तु खुलाई प्रमुख सूचना आयुक्तसमक्ष बैठक बोलाउन लिखित माँग गरेमा त्यस्तो माँग भएको २४ घण्टाभित्र आयोगको बैठक बोलाउनु पर्नेछ ।

## ८. प्रस्ताव पेश गर्नुपर्ने

कार्यसूची अन्तर्गत आयोगको बैठकमा छलफल र निर्णयार्थ पेश हुने विषयमा तोकिएको ढाँचामा सचिवले प्रस्ताव प्रस्तुत गर्नुपर्नेछ ।

## ९. आयोगको निर्णय अभिलेख र प्रमाणीकरण

१. बहुमत सूचना आयुक्तहरूको राय आयोगको निर्णय मानिनेछ ।
२. आयोगका निर्णयहरु सचिवले प्रमाणित गरी सचिवालयमा राख्नेछ ।
३. सचिवबाट प्रमाणित भैसकेका निर्णयहरूको प्रतिलिपि डिजिटल वा मुद्रितरूपमा प्रमुख सूचना आयुक्त र सूचना आयुक्तहरूलाई उपलब्ध गराउनु पर्नेछ ।

## १०. आयोगको निर्णय र आदेश सम्बन्धी पत्रचार

सचिवले आयोगको निर्णय र आदेशहरु त्यस्तो आदेश वा निर्णय भएको ७ (सात) दिनभित्र सम्बन्धित निकायमा पत्रचार गर्ने व्यवस्था मिलाउनु पर्नेछ । तर आयोगको निर्णय अनुसार तुरन्त सार्वजनिक गर्नुपर्ने वा पत्राचार गर्नुपर्ने विषयमा तत्काल सार्वजनिकीकरण वा पत्राचारको व्यवस्था सचिवले मिलाउनु पर्नेछ ।

## ११. आयोगको बैठकमा आमन्त्रण गर्न सकिने

आयोगले आवश्यक देखेमा यसै आयोगका र अन्यत्रका व्यक्तिहरुलाई पनि बैठकमा आमन्त्रण गर्न सक्नेछ ।

## १२. आयोगको बैठकमा सचिवालयका कर्मचारी उपस्थिति

सचिवले बैठकमा सहजीकरण र सहयोगका लागि आवश्यकता अनुसार सचिवालयका एकजना अधिकृत स्तरका कर्मचारीलाई खटाउन सक्नेछ । तर काम, कारबाहीको प्रकृति, महत्व र गांभिर्यलाई दृष्टिगत गरी अति संवेदनशील विषयमा आयोगले सचिवबाहेक कसैलाई पनि बैठकमा संलग्न नगराउन सक्नेछ ।

## १३. बैठक भत्ता

बैठकमा उपस्थित हुने व्यक्तिलाई आयोगको सचिवालयले जनही एक हजार पाँचसय रुपैयाँ बैठक भत्ता उपलब्ध गराउनेछ । कार्यालय खुलेको दिनको कार्यालय समयभित्र बैठक बसेको भए यो भत्ता प्रमुख सूचना आयुक्त, सूचना आयुक्तहरु, आयोगका सचिव र कर्मचारीले पाउने छैनन्, अन्यत्रका आमन्त्रितहरुले भने पाउने छन् । यो भत्ता (पारिश्रमिक) करयोग्य हुनेछ ।

## १४. विविध

यो कार्यविधिमा कुनै परिमार्जन गर्नुपर्ने आवश्यकता भएमा आयोगको निर्णय अनुसार परिमार्जन वा थपघट गर्न सकिनेछ ।

(द्रष्टव्य: प्रमुख सूचना आयुक्त र सचिव भन्नाले क्रमशः कार्यवाहक प्रमुख सूचना आयुक्त र निमित्त सचिव समेतलाई जनाउनेछ ।)

## १५. खारेजी र बचाउ

१. राष्ट्रिय सूचना आयोगको बैठक व्यवस्था कार्यविधि, २०६७ खारेज गरिएको छ ।

२. राष्ट्रिय सूचना आयोगको बैठक व्यवस्था कार्यविधि, २०६७ बमोजिम भए गरेको कार्यहरु यसै कार्यविधि बमोजिम भए गरेको मानिने छ ।